

சட்டம் - நீதி பற்றிய பொது அறிவு

ஒரு குற்றவியல் சம்பவத்தின்போது நடவடிக்கை
(சட்டத்தரணி கனக நமநாதன்)

சட்டம் நீதி ஆகியவைகளின் செயற்பாடுகள் எவ்வாறு நடைபெறுகின்றன என்பது சார்பான் ஒரு பொது விளக்கத்தை கொடுக்கும் அடிப்படை அறிவை பொதுமக்களுக்கு தெளிவாக்குவது பயனுள்ளதாகும்.

ஒரு ஆட்புலமும் இறைமையும் கொண்டதும் சர்வ தேசங்களால் ஒரு நாடு என அங்கீரிக்கப்பட்ட நாட்டில் மக்களால் தேர்ந்தெடுக்கப்பட்ட பிரதிநிதிகளைக் கொண்ட பாராளுமன்றம் சட்டங்களை இயற்றும். இயற்றப்பட்ட சட்டங்களின் அடிப்படையில் மட்டுமே அரசு நிர்வாகமுமோ அல்லது அமைச்சுக்களோ திணைக்களாங்களோ தமது கடமைகளைச் செய்துகொள்ளும். சட்டத்தில் கூறப்பட்டிருக்கும் நடைமுறைகளுக்கு அமையாத எந்த நடவடிக்கைகளும் நீதிமன்றத்தினால் கேள்விக்குட்படுத்தப்படும். ஆகையால் சட்டத்தில் உள்ளபடி நடவடிக்கைகள் எடுக்கப்பட வேண்டியது அரசு நிருவாகிகளுக்கு கட்டாயமானதாகும்.

ஒரு குற்றம் நடைபெற்றிருந்தால் அது சம்பந்தமான நடவடிக்கைகள் குற்றவியல் நடபடிக் கோவை (Civil Procedure code) என்ற 1979ம் ஆண்டைய 15ம் இலக்கச் சட்டத்தாலும் அதன் பின்னர் காலத்திற்குக் காலம் இயற்றப்பட்ட திருத்தச் சட்டங்களாலும் விதிக்கப்பட்ட முறையில் மேற்கொள்ளப்பட வேண்டியதாக தற்போது இருக்கின்றது.

இந்த நடபடிக் கோவை ஒரு குற்றம் ஒருவரால் செய்யப்பட்டிருந்தால் என்ன என்ன நடவடிக்கைகள் எடுக்கப்பட்டு கடைசியில் தண்டிக்கப்படுவார் என்பதை வரிசையாக விளக்கியிருக்கிறது. தனக்கெதிரை குற்றமொன்றை இழைத்துள்ளார் என ஒருவர் போலீசில் முறைப்பாடு ஒன்றை பதிவுசெய்திருந்தால் திகதி குறித்து இரு பகுதியினரையும் வரவழைத்து போலீஸ் விசாரணை செய்து சமரசம் செய்ய முயற்சிக்கும். இரு பகுதியினரும் ஒரு சமரச தீர்வுக்கு வரக்கூடியதாக இல்லாத நிலமை ஏற்பட்டால் மட்டும் போதிய ஆவணச்சான்றுகள் அதற்கான சாட்சிகளைத் தயாரித்து குற்றம் இழைத்தவருக்கு எதிராக நீதவான் நீதிமன்றில் வழக்கை பதிவு செய்து நடத்தும். சிவில் சம்பந்தமான முறைப்பாடுகளை (காசு : காணி : விவாக இரத்து : கொடுக்கல் வாங்கல் போன்றவை) போலீஸ் விசாரணைக்கு எடுக்காது.

குற்றச்செயல் நடைபெற்றிருந்தால் அது ஒன்றில் இலங்கையின் தண்டனைச் சட்டக்கோவை (Penal Code) என்ற குற்றங்களின் வகைகளையும் அதற்கான தண்டனைகளையும் ஒருங்கேகொண்ட நியதிச் சட்டப் புத்தகத்தில் குறிக்கப்பட்ட குற்றங்களில் ஒன்றாகவோ அல்லது பலதாகவோ இருத்தல் வேண்டும் அல்லது

பாராஞ்சமன்றத்தால் இயற்றப்பட்ட வேறு விடயம் சம்பந்தமான சட்டங்களில் குறித்து குற்றச்செயல் தடுக்கப்பட்ட ஒரு குற்றமாக கூறப்பட்டிருக்க வேண்டும். உதாரணமாக கலால் சட்டத்தில் உரிமயின்றி மதுபான விற்பனை தடைசெய்யப்பட்டுள்ளது என்றால் அவ்வாறு ஒருவர் உரிமத்தை எடுக்காது மதுபானம் விற்பனை செய்தால் அது குற்றமாகின்றது.

தண்டனைச் சட்ட கோவையில் குறித்துக் கூறப்பட்டிருக்கும் ஒரு குற்றச்செயல் நடைபெற்றிருந்தால் அது முதலில் போலீஸ் புலன்விசாரணைக்கு (Investigation) உட்படுத்தப்படும். போலீசார் குற்றம் நடைபெற்ற இடத்தை தனித்து ஒதுக்கி அச்சுழலில் எவரும் புதிதாக தடயங்களை உருவாக்கவோ மாற்றம் செய்துகொள்ளவோ முடியாதவாறு தடுத்துப் பாதுகாத்தல் வேண்டும். அதன்பின் அவ்விடத்தில் பதிந்துள்ள தடயங்கள் தடயப் பொருட்களை ஆராய்ந்து குறிப்பெடுக்க வேண்டும். மரணம் சம்பவித்திருந்தால் உடல் இருக்கும் விதம் கோலம் கண்ணுக்குத் தெரியும் காயங்கள் போன்றவற்றை குறிப்பெடுப்பதும் படங்கள் பிடிப்பதும் போன்றவைகள் செய்து கையுறை பாவித்து பொருட்கள் பகுப்பாய்வுக்கு சேகரிக்கப்படல் வேண்டும். தேவையான இடங்களை கைரேகை நிபுணர்களைக் கொண்டு அவற்றை விஞ்ஞான ரீதியாக பதிவு செய்ய வேண்டும்.

கண்கண்ட சாட்சிகள் இல்லாமல் சம்பவம் நடைபெற்றிருந்தால் குழ்நிலைச் சான்றுகளையும் சம்பவங்களையும் (Circumstantial Evidence) கொண்டு நிருபிக்க வேண்டிய தேவைப்பாடு ஏற்படும். அதனால் தற்போது விஞ்ஞான ரீதியாக வளர்ந்துள்ள டி.என்.ஏ. (D.N.A.) முறையில் மரபணுக்கள் சோதிக்கப்பட முற்படுவது குற்றத்தை நிருபிக்க கூடிய உதவியாகவிருக்கும்.

சம்பவம் சம்பந்தமாக நீதவான் நீதிமன்றுக்கு அறிவித்து மரண விசாரணைக்கு ஏற்பாடு செய்தல் வேண்டும். மரண விசாரணை அதிகாரி கூடிய வரையில் அந் நீதிமன்ற நீதவான் (Magistrate) தலைமையில் விசாரணை நடைபெறும். சட்ட வைத்திய அதிகாரி (J.M.O.) உடலைப் பிரேத பரிசோதனைக்கு உட்படுத்தி உயிர் பிரிந்த இறுப்பின் காரணத்தை கணிவிடுவார். சட்ட வைத்திய அதிகாரியான இந்த டாக்டரின் வைத்திய அறிக்கை வழக்கில் முக்கிய சான்றாக கருதப்படும். அவர் ஒரு முக்கிய சாட்சியாக விளக்கத்தின்போது விளங்குவார். சான்றுப் பொருட்கள் எதுவும் தவறவிடப்படாமல் எடுக்கப்பட்டபின்னர் சாட்சிகளை ஒழுங்குசெய்தல் வேண்டும். கண்கண்ட சாட்சிகள் இருப்பின் அவர்களின் பெயர் விலாசம் குறிப்பெடுத்தல் வேண்டும். நெருங்கிய உறவினர்கள் அயலில் உள்ளவர்கள் வேறும் சந்தேகத்திற்குள்ளவர்கள் தானாக சாட்சி சொல்ல முன்வருபவர்கள் போன்றவர்களின் வாக்குமூலற்கள் பதிவு செய்யப்படுதல் வேண்டும். தேவையேற்படின் ஏதாவது வீட்டில் சோதனை தேடுதல் செய்யவேண்டியிருந்தால் அப்பகுதி நீதவான் நீதிமன்ற நீதவானிடம் தேடுதல் ஆணை (Search Warrant) பெற்று தேடுதல் செய்யலாம். சந்தேகத்தின் பேரில் எவரையாவது கைது செய்ய வேண்டுமென்றால் கைதாணையை (Arrest Warrant) நீதவானிடம் பெற்றுச் செயற்படலாம்.

இதன்பின்னர் தடயங்கள் வாக்கு மூலங்களை வைத்து ஒரு அறிக்கை போலீசாரால் தயாரிக்கப்படும். தாம் மேற்கொண்ட நடவடிக்கைகளை விளக்கிய அறிக்கையை (B Report) நீதவான் நீதிமன்றில் சமர்ப்பித்தல் வேண்டும். சந்தேகத்தின் பேரில் எவ்வரையாவது கைது செய்திருந்தால் அந்நபரை நீதவான் முன் நிறுத்தி தடுப்புக் காவலில் வைக்கவோ அல்லது புலன்விசாரணக்காக சில தினங்கள் தங்களின் போலீஸ் பாதுகாப்பில் வைத்திருக்கவோ நீதிமன்றத்திடம் விண்ணப்பம் செய்யவேண்டும். புலன்விசாரணைக் காலம் வழக்கிலுள்ள சிக்கல்களைப் பொறுத்தும் வாக்குமூலங்கள் எடுக்க வேண்டிய நபர்களின் எண்ணிக்கையைப் பொறுத்தும் கூடிய நாட்களைக் கொண்டதாகவும் இருக்கலாம். சில வழக்குகளில் மாதக் கணக்காகவுமிருக்கலாம். சரியான முறையில் ஒரு குற்றத்தை வழக்கில் நிருபிக்கக்கூடிய சாட்சிகள் தடயங்கள் கிடைக்கும் வரையில் நீதிமன்றில் குற்றப்பத்திரிகை தாக்கல் செய்ய தவணை கோரப்படும். ஏனெனில் குற்றவியல் வழக்குகளில் நிருபிக்கும் தேவைப்பாடு நியாயமான சந்தேகத்திற்கப்பால் (Beyond Reasonable Doubt) இருக்க வேண்டும். ஆகையால் ஆரம்பத்தில் புலன்விசாரணைகள் சிறப்பாக மேற்கொள்ளப்படாத நேரங்களில் குற்றவாளிக்கு எதிரான வழக்கு நிருபிக்க முடியாமல் தோற்றுப்போகும் நிலைமையும் ஏற்படலாம்.

சகல புலன்விசாரணைகளும் முடிவுற்று குற்றப்பத்திரிகை (Charge Sheet) நீதிமன்றில் தாக்கல் செய்யப்பட்ட பின்னர் எதிராளிகளிடம் ஒவ்வொருவராக ‘நீர் குற்றவாளியா சுற்றவாளியா’ எனக் கேட்கப்படும். தான் ‘சுற்றவாளி’எனக் கூறிய பின்பே சுருக்க முறையில் விசாரணை நீதவான் நீதமன்றத்தில் ஆரம்பிக்கப்படும். வழக்குத் தொடுநராக போலீஸ் திணைக்களம் செயற்படும். தேவையேற்படின் சட்டமா அதிபரிடம் விண்ணப்பித்து அரசு சட்டத்தரணியின் உதவியை போலீஸ் நாடலாம். எதிராளிகள் சார்பில் அவர்களுக்கான சட்டத்தரணிகள் தெரிப்படுவார்கள்.

முதலில் மரணித்தவரின் சார்பில் முதல் தகவல் கொடுத்திருந்திருந்த முறைப்பாட்டுக்காரர் கூட்டில் ஏற்றப்பட்டு வழக்குத் தொடுநரால் விசாரிக்கப்படுவார். பின் அவர் எதிராளியின் சட்டத்தரணியினால் குறுக்கு விசாரணை செய்யப்பட்டு மீண்டும் வழக்குத் தொடுநரால் மீள் விசாரணை செய்யப்படுவார். அதன் பின்னர் சாட்சிகள் ஒவ்வொருவராக மேலே கூறப்பட்ட அதே முறையில் விசாரிக்கப்படுவார்கள். சாட்சிகளில் சட்ட வைத்திய அதிகாரி மற்றும் புலன்விசாரணை செய்த தடயங்களை குறிப்பெடுத்த போலீஸ் அதிகாரிகளும் அடங்குவர். வழக்குத் தொடுநரின் பக்கத்தான் விசாரணை முடிவுக்கு வந்தபின்னர் எதிராளிகளின் சார்பில் வழக்கு விசாரணை ஆரம்பிக்கப்படும். முதலில் எதிராளிகள் விசாரிக்கப்படும் போது வழக்குத் தொடுநரால் அவர்கள் குறுக்கு விசாரணை செய்யப்படுவர். எதிராளிகளும் தங்கள் சார்பில் சாட்சிகளை சான்றுகளை முன்வைக்க முடியும். அவை தொடர்பாக சாட்சியம் அளிக்க முடியும். இரு பக்கமும் கேள் (Hear Both Sides) என்ற இயற்கை நீதிக் கோட்பாட்டுக்கமைய (Natural Justice) வழக்கு இரு பக்கமும் விசாரிக்கப்பட்ட பின்னர் இரு பக்கத்திலுமிருந்து வழக்கை நடத்தியவர்கள் தமது தொகுப்புரையை

நிகழ்த்தி எழுத்து மூலச் சமர்ப்பணமும் சமர்பிப்பார்கள். அதன்பின்னர் தான் அவற்றையெல்லாம் பரிசீலித்து நீதவான் ஒரு திகதி அறிவித்து தனது தீர்ப்பைக் கொடுப்பார்.

இது வழக்கின் முடிந்த முடிவைல்ல. அதில் அவர் குற்றவாளிகளுக்கு கெதிராக விளங்கக்கூடிய ஒரு வழக்குள்ளது அல்லது இல்லை என்பதே அவரின் முடிவு எடுத்துக்காட்டும். ஏனெனில் தண்டனைச் சட்ட கோவையிலுள்ள குற்றங்களுக்கு தண்டனை வழங்கும் அதிகாரம் நியாயாதிக்கம் (Jurisdiction) நீதவான் நீதிமன்றுக்கு இல்லை. மேல் நீதி மன்றுக்கே தண்டனை வழங்கும் அதிகாரம் இருக்கின்றது. உண்மையான வழக்கு இங்கேயே ஆரம்பமாகும். அதற்கு முன்னர் நீதவான் நீதிமன்றினால் விசாரிக்கப்பட்ட மொத்த சுருக்க விசாரணை கோவைகளும் சட்டமா அதிபர் தினைக்களத்திற்கு அனுப்பப்பட்டு அங்கு புதிதாக ஒரு குற்றப்பத்திரிக்கை (Indictment) தயாரிக்கப்பட்டு அந்தக் குற்றப்பத்திரிக்கையின் அடிப்படையில் வழக்கு மேல் நீதிமன்றத்தில் விளங்கப்படும். அங்கு இரு பக்க சாட்சிகள் கொடுக்கும் சாட்சியங்களின் உண்மைத்தன்மையை விளங்கியே இறுதி வழக்குத் தீர்ப்பு அமையும். அங்கு சட்ட மா அதிபர் வழக்குத் தொடுநராக செயற்படுவார். அரச சட்டத்தரணி வழக்கை ஆரம்பிப்பார். எதிராளிகள் சார்பில் வழமை போல் சட்டத்தரணிகள் தெரிவார்கள். பின் தொகுப்புரை எழுத்து மூல சமர்ப்பணம் என்று ஈற்றில் மேல் நீதிமன்ற நீதிபதியின் தீர்ப்பே தண்டனையைக் கொடுப்பதாக அமையும். இந்த நடபடிமுறைகள் முடிவடைய சம்பவம் நடந்த திகதியிலிருந்து ஏற்குறைய குறைந்தது ஒன்றை இரண்டு வருடங்கள் ஆகலாம்.

இதற்கும் மேலுள்ள மேன்முறையீட்டு நீதிமன்றுக்கு மேன்முறையீடு செய்யவும் எதிராளிகளுக்கு உரிமையுண்டு என்பதையும் கவனத்திற் கொள்ள வேண்டும்.

உடனடியாக தீர்ப்புக் கொடுக்கப்பட வேண்டும் என்று பேசுவதும் அறிக்கை விடுவதும் என்பதெல்லாம் மக்களைத் திருப்பதிப்படுத்தவே உதவலாம்.

இவ்வாறான நடைமுறைச் சிக்கல்கள் போலீஸ் விசாரணைகளிலும் ; குற்றப்பத்திரிக்கை தயாரித்தலிலும் ; இரு நீதிமன்றம்களினால் விசாரிக்கப்பட வேண்டிய சட்டத் தேவைப்பாடுகளும் இருப்பதை உணர்ந்துகொண்டதால்தான் காலதாமதத்தை தவிர்க்க சனாதிபதி அவர்கள் மாணவி வித்தியாவிற்கு கூட்டுப் பாலியல் வன்முறை கொலையாகிய குற்றங்களை புரிந்த எதிராளிகளுக்கு கெதிரான வழக்கை விசாரிக்க ஒரு விஶே� நீதிமன்றத்தினை (தீர்ப்பாயம் Trail - at - bar) உருவாக்க உத்தரவு பிறப்பித்தார்.